

2 JOON

Riown Wargahng Agweed Joone

Rob Ke Nying Warga

Riown warga gihr Joon anaa agweed ke ngaa duohng akuud yaa ayiie ne oohr yihr dhaar akwany Juoge kedea joe. Lum yea kejea warga aohr ke yihr akuud yaa yiiho giijh yi paajo. Warga arubo kaa nying nhyaar rog kedea toohn nyoge ke nying yaa ucahb kedea puohny gihr gen.

Kaa Acaan Luube

Lum umodho 1-3

Ka ne wiih nhyahre maalo kii ngo 4-6

Toohn ke nying loohng ucahb 7-11

Gug luube 12-13

1 ¹A ge ngaa duohng akuud yaa yiiho, an ne gweehd yihri yih dhaar akwany Juoge ne beehd yihdh yaa ayiijh Juog. Wargahng ni gweeda yihri kedea yihr joi. Kedea wu beehda nyoge maa anhyara ne cohg. Padh a keede e ne nhyaar wun, abea wu anhyaar yaa ngahy giijh beeye ge anyoadh Juoge thiow. ²Ge nyoge me beehdo kaa dhe yoohn giijh beeye ge anyoadh Juoge wa kaa arob Juoge ngo yihro.

³Beehn Juog Wuure kedea Jeacuu Kriihjto Waahde cub gene muuny maa doohr gihr gen yihro kedea duu gene cwihny gen caahn bango. Yug gene giijh ni yihro maano e wo beehdo kaa dhe yoohn adiehj giijh anyoadh Juoge kedea e wo beehd e wo nhyaar rogo.

Loohng Rubo Ke Nying Nhyahro

⁴Joi mooge me bang gen alihnga cwihnya amihno rog gen keraahyo. Cwihnya amihno bang gihn ge beehdo kaa dhe yoohn giijh beeye ge anyoadh Juoge, maa wa kaa arob Juoge ngo yihro kejea dhiilo gen ke yugo. ⁵Gihn, e ne roba yihri yih dhaar anhyaar. Dhiilo beehdo e rogo nhyaar nhyaar. Rob ke nying nhyahro padh rob me nyaahn me kuu akuong ke lihngo e gihn gweehda yihri ke nyinge. Beehda loohng maa alihngo ke coon ge athubo ke yiih lum Jeacuu.

⁶Nhyahro me ne cohg beehda ne beehdo e wo tiijh giijh arob Juoge. Beehda gihn me ngahyo ke cahng ayiijh lum Jeacuu kedea gihn ngo anaa angweel Juoge piny kejea niid nhyahro yi beehdo gihro.

Jo Mahn Giijh Jeacuu

⁷Giijh ni ge aroba bang gihn paajo yea apaahng ke yaa ucahb. Ge apiijh ne puohny giijh toohd kob gene kejea Jeacuu Kriihjto kuu abeehn wiih piny kan e yihre ne kuohm wa mar dhaano utaahngo. Kwaad ngaa me puohnyo wa maano, ngo beehda ngad ucahb me dwaahng nyoge kedea e naa ngad mahng gihr Jeacuu. ⁸Noono e kea koaru rogu beere tiijh giijh yihr Juog wiihe be taay piny Kedea beere akoohg ucub Juoge yihru ke nying tiijhyu yoadu yoado cang. ⁹Aroba yihru kejea ngad mad giijh mooge yihdh giijh apuohny Ngad Boadh nyoge ge ayiie kedea be bar maalo ke yiih puohny Ngad Boadh nyoge padh ngaa maa anweehd keehd Juog. Abea ngaa bar maalo ke yiih puohny Jeacuu, ngo beehda anweehd keehd Juog Wuur kedea Jeacuu Waahde. ¹⁰Noono, nea dhaano beehn bangu abea puohnye be room ke giijh puohny Ngad Boadh nyoge, e ngaan nu keá meehgu beehdo ke wun. Thiow keá ngaa maahdh ngo kejea ngo beehda ngad akuud. ¹¹Kwaad ngaa maahdh ngo, e ngaan nu amahdo ke ngad ucahb kedea adoohng ne ngaa me kony ngo yi giijh reje tiijhye.

¹²Giijh me thoohd me daahda ke rob yihru nud. Abea a be daahd ugweeda gen yi warga wa kwaad gihn. Gihn daahda kedea gihn ngo gaahna gaahno beehda an e nuu ubeehn ne lieh wun. Kaano arumo, e wo upiijh ne rob kedea e naa ka udoohng cwihnyo med.

¹³Nyethea nyemiihu, nyemiihu ge akwany Juoge ne beehd yihdh yaa akuud, yih amaahdh gene.